

# الہامی مدرسہ اور اس کا الہامی مکتبِ فکر

(پہلی قسط)

حکیم الاسلام حضرت مولانا قاری محمد طیب صاحب

الحمد لله وسلام على عباده الذين اصطفى

آج جب کہ دارالعلوم کی تاریخ اور اس کے کارناموں کی تفصیل آپ کے سامنے آ رہی ہے۔ ضرورت ہے کہ اس کی معنویت اور حقیقت پر بھی ایک مختصر روشنی ڈال دی جائے کہ اس کے بغیر اس کی تاریخ مکمل نہیں ہو سکتی، گوئی تاریخ کے لحاظ سے اس قسم کے کشفی اور الہامی واقعات کو اہمیت نہ دی جائے اور انھیں محض خوش اعتقادی کا ثمرہ کہہ کر نظر انداز کر دیا جائے لیکن جب کہ اس کی بنیادوں ہی میں یہ معنوی حقیقت اساسی حیثیت رکھتی ہو، بلکہ اس کی مجموعی تاریخ کی روح ہی یہ حقائق ہوں جس سے اس کی امتیازی شان کا نشوونما ہوا ہو، تو ہم سمجھتے ہیں کہ اس کی حقیقی تاریخ ہی ان خصوصیات میں مضمر ہے اور ان کا ذکر نہ کیا جانا اس کی امتیازی شان کو پس پردہ ڈال دینا ہے، اس لیے ضروری تھا کہ اس کی ظاہری تاریخ کے ساتھ اس کی باطنی تاریخ بھی سامنے آ جائے کہ یہ ادارہ اول سے لے کر آخر تک کس معنوی اساس پر قائم ہے اور کن حقائق سے اس کی روز افزوں مقبولیت کا نشوونما ہوا ہے۔

اس سلسلے میں بنیادی طور پر اولین چیز اس کا مکتبِ فکر ہے جس کے واضح کیے بغیر اس کی معنویت پر روشنی نہیں پڑ سکتی اور نہ ہی اس کا دینی رخ واضح ہو سکتا ہے۔ یہاں چند سوالات پیدا ہوتے ہیں، اول یہ کہ اس کا مرکزی فکر کیا ہے جس سے اس کے قیام کا نصب العین متعین ہو، اس مرکزی فکر کے اجزائے ترکیبی کیا ہیں؟ جس سے اس کے گوشہ ہائے عمل متعین ہوں، اس فکر کا سرچشمہ کیا ہے جہاں سے یہ فکر اے ملاء اس کے پہنچنے کا راستہ کیا ہے جس سے اس کا استاد اور قابل اطمینان ہونا نمایاں ہو۔ یہی وہ سوالات ہیں جنھیں حل کیے بغیر اس کی معنویت اور حقیقت پر روشنی نہیں پڑ سکتی۔

سو اس سلسلے میں پہلی بات یہ ہے کہ دارالعلوم کا سلسلہ استناد محمدؐ ہند حضرت الامام شاہ ولی اللہ دہلوی رحمۃ اللہ علیہ سے چلتا ہے، جس کی سند متصل اوپر سے نبی کریم صلی اللہ علیہ وسلم تک پہنچتی ہے۔ حضرت شاہ ولی اللہ رحمۃ اللہ علیہ کا علم اور ذوق و فکر شاہ عبدالعزیز، پھر شاہ محمد اسحاق اور شاہ عبدالغنی کے واسطوں سے حضرت حمید الاسلام مولانا محمد قاسم نانوتوی اور حضرت مولانا رشید احمد گنگوہی قدس اللہ اسرارہم تک پہنچا اور انھوں نے اس ادارہ مقدسہ یعنی دارالعلوم دیوبند کے ذریعے سے اسے عالمگیر بنایا، سوبلا شہ کتاب و سنت کی تعلیم اور توحید و رسالت کی عظمت و توقیر کی وضاحت

دیوان میں حضرت شاہ ولی اللہ کا ایک مخصوص رنگ اور ممتاز اندازِ تفہیم ہے، جس کا اولین جوہری مادہ وحی خداوندی اور اس کا تفسیق ہے، جو ان کا اساسِ فکر ہے، پھر تعلیم و تلقین کے دائرے میں اس کی وہ نوعیت بیان ہے جو ہر دور کی نفسیات کو اجیل کرتی ہے جس کے مختلف اجزاء ترکیبی ہیں، جو حسبِ نفسیاتِ زمانہ اس میں کارفرما ہوتے آ رہے ہیں، پھر یہ اندازِ فکر محض کسی عقلی سوچ بچار یا ذہنی کاوش کا نتیجہ نہیں بلکہ الہامی ہے، جس کی الہامی نوعیت کو خود حضرت شاہ ولی اللہ صاحب نے ہی اپنی معرکہ الآراء تصنیف حجۃ اللہ البالغہ میں ظاہر کر دیا ہے۔ فرمایا کہ:

”ایک دن نماز عصر کے بعد متوجہ الی اللہ بیٹھا ہوا تھا کہ اچانک نبی کریم صلی اللہ علیہ وسلم کی روح مبارک ظاہر ہوئی اور سر سے مجھے ڈھانپ لیا، مجھے یوں محسوس ہوا کہ کوئی کپڑا مجھ پر ڈال دیا گیا ہے اور اس حالت میں میرے دل میں یہ ڈالا گیا کہ یہ دین کی ایک خاص نوعیت کے بیان کی طرف اشارہ ہے اور اس وقت میں نے اپنے سینہ میں ایک نور محسوس کیا جو ہر لمحہ بڑھتا اور پھیلتا جاتا تھا، کچھ عرصہ کے بعد میرے رب نے مجھے الہام فرمایا کہ قلمِ اعلیٰ (قلمِ تقدیر) نے جو امور میرے لیے لکھے ہیں ان میں سے یہ بھی ہے کہ میں کسی دن اس امر کے لیے کھڑا ہو جاؤں جسے پھیلتے ہوئے نور کی شکل میں، میں نے دیکھا تھا، یعنی دین کا ایک خاص بیان و تشریح، بالیقین زمین چمک اٹھی اپنے رب کے نور سے اور اس کی شعاعیں منعکس ہوئیں غروب کے وقت، روشنی نے اپنا عکس زمین پر ڈالا ہے (یعنی دل کی ہر سمت پر یہ نور چھا گیا جو علمِ حقائق کا ایک خاص نور تھا) اور (وہ یہ کہ) شریعتِ مصطفویہ اس دور میں حجت و برہان کے مکمل لباس میں نمایاں ہوئی ہے (جو اس عقل پسندی کے دور کی نفسیات کا تقاضا ہے) پھر میں نے مکہ مکرمہ میں ایک روز دین کے دو اماموں حضرت حسن و حسین رضی اللہ عنہما کو خواب میں دیکھا کہ گویا ان دونوں نے مجھے ایک قلم عطا کیا اور فرمایا کہ یہ ہمارے جد امجد رسول اللہ صلی اللہ علیہ وسلم کا قلم ہے۔ تب میں بار بار اپنے دل میں سوچتا رہا کہ اس فن (اسرار و حقائق) میں ایک رسالہ مذکوروں جو مبتدی کے لیے تو بصیرت بنے اور منتہی کے لیے تذکیر ثابت ہو (تو ”حجۃ اللہ البالغہ“ تصنیف کی)۔

اس سے واضح ہے کہ حضرت شاہ صاحب نے باہامِ خداوندی بھانپ لیا تھا کہ اب دین کو محض نقل و روایت سے عقیدہ تمدن سمجھنے کا زمانہ نہیں رہا، عقلی مطالبوں اور حجت طلبیوں کا دور شروع ہو گیا ہے، حقیقت شناسی، حق طلبی اور اعتقادی روایات پر ایمانی چٹنگی ست بڑگی ہے اور عقل پرستی غالب آتی جا رہی ہے، تا آنکہ لوگ مغیبات کو بھی عقل ہی کی ترازو میں تولنے کی فکر میں لگ گئے ہیں۔ اس لیے جب تک منقول دین کو معقول کا لباس پہنا کر پیش نہیں کیا جائے گا اس وقت تک اس دور کی عقل پرست طبیعتیں مطمئن نہ ہوں گی اور اسے ان هذا الاّ اساطیرُ الاولین کہہ کر

ناقابل التفات ٹھہرا دیں گی اور دین سے محروم ہو جائیں گی۔ اس لیے شاہ صاحب نے بالہام خداوندی اس جامع منقول و معقول مکتب فکر کے ذریعے دین پہنچانے کا فیصلہ فرمایا تاکہ پورا دین جیسے نقل و روایت کے لحاظ سے کامل ہے اسی طرح عقل و روایت کی رو سے بھی کامل ہی نمایاں ہو، اور کسی بھی عقل پرست یا روایت دوست انسان کے لیے ناقابل التفات نہ ہونے پائے اس لیے یہ نادر روزگار کتاب حجة اللہ البالغہ خاص اس موضوع پر تصنیف فرمائی جس سے صاف واضح ہے کہ بیان دین کا یہ فکر خالص الہامی تھا جو ولی اللہی قلب میں القا ہوا، ساتھ ہی حضرت شاہ صاحب نے یہ بھی واضح فرمادیا کہ یہ عقلی مصالِح اور حکم و اسرار دین کی بنیاد نہیں ہیں کہ ان پر دین موقوف ہو بلکہ اصلی بنیاد صرف وحی الہی اور اس کی مستند روایت ہے، یہ عقلی براہین محض اس کے اثبات اور لوگوں کے قریب الفہم کرنے کے ذرائع ہیں، خود عقائد و مقاصد دین کا ماخذ نہیں، حتیٰ کہ اگر کوئی فلسفی یا عقلی اصول کسی عقیدہ کے مخالف ہو تو اسے ترک کر دیا جانا اور عقیدہ کو مضبوطی سے تھام لیا جانا ہی حقیقی دین ہوگا، اس لیے اُس الہامی زبان میں اس بیان کی نوعیت اور درجہ حجت پر بھی روشنی ڈالی اور فرمایا کہ:

اور جب ہر ذی رائے کا اصرار اپنی رائے پر ظاہر ہونے لگا اور لوگوں کے راستے مختلف ہو گئے تو ایک قوم نے ظاہر کتاب و سنت کو اختیار کر لیا اور عقائد سلف کے بارے میں اُسے دانستوں سے مضبوط پکڑ لیا، فلسفیانہ یا عقلی اصول کی موافقت یا مخالفت کی کوئی پروا نہیں کی، پھر بھی انھوں نے ان عقلی اصول کو اختیار کیا تو مخالفین کے رد کے لیے یا زیادہ اطمینان حاصل کرنے کے لیے، نہ کہ ان سے عقائد اخذ کرنے کے لیے۔ بس یہی ہیں وہ اہل سنت۔

پھر عقائد و اصول دین ہی نہیں، عملی مسائل کے بارے میں مزید فرمایا کہ:

اور (اس سنت نے ہم پر) یہ بھی واجب کیا ہے کہ احکام شریعہ کے ماننے اور عمل کرنے میں جب کہ وہ صحیح روایت سے ہم تک پہنچ جائیں ان مصالِح کے پہنچانے پر ہرگز توقف نہ کیا جائے، کیوں کہ عموماً عام قسمیں اس معرفت میں مستقل نہیں ہیں (جب تک علم وحی ان کی رہنمائی نہ کرے) نیز اس لیے بھی کہ نبی کریم صلی اللہ علیہ وسلم کی ذاتِ بابرکات ہماری (جزوی) عقلوں سے کہیں زیادہ باوثوق اور واجب الاعتقاد ہے۔

اس سے ظاہر ہے کہ اہل سنت والجماعت کے مسلک پر عقل اصل نہیں بلکہ وحی اصل ہے، عقل وحی پر حاکم نہیں جیسا کہ معتزلہ سمجھے ہوئے ہیں بلکہ وحی عقل پر حاکم اور عقل کے صحت و سقم کا معیار ہے، بس عقیدہ ہو یا عمل اس کی بنیاد وحی پر قائم کی جائے گی نہ کہ اپنی عقلی سوچ بچار پر، کیوں کہ دین خداوندی نقل صحیح پر مبنی ہے جو روایت ہو کر ہم تک پہنچا ہے، عقلی اختراعات پر نہیں جو ہمارے ہی اندر سے ابھرتے ہیں، آسمان سے نازل نہیں ہوتے۔ یہ عقلی مصالِح محض ردِ خصوم کے لیے یا خصوم اور مخالفین کو انہی کی زبان میں دین سمجھانے کے لیے یا بطور خود ذاتی اطمینان حاصل کرنے

کے لیے ہیں نہ کہ ایمان لانے یا دین بتانے کے لیے ہیں۔

اس سے واضح ہے کہ نقلی اور روایتی دین کو عقلی دلائل، طبعی مصالح اور روحانی اسرار و حکم کے جامہ میں پیش کیا جاتا اور دین کو دین فطرت دکھلا کر اس دور کی عقل زدہ طبیعتوں کے لیے قابل قبول بنا دینا اس الہامی مکتب فکر کا پہلا جزو ہے جو حضرت شاہ صاحب کے قلب میں منجانب اللہ القا ہوا۔ لیکن جتہ اللہ بالبغض ہی کے اسلوب بیان اور طرز تفہیم سے جس میں عقائد و مسائل کے اثبات کے لیے یہ عقلی حکمتیں اور جہتیں پیش فرمائیں ہیں یہ بھی نمایاں ہے کہ حضرت شاہ صاحب نے ان حکمتوں کو متعلقہ آیات و روایات کی طرف منسوب فرما کر انہیں زیادہ تر کشفی اور ذوقی رنگ میں پیش فرمایا ہے، اس لیے قدرتی طور پر اس سے صرف وہی عقل پسند طبیعتیں مطمئن ہو سکتی ہیں جو کسی نہ کسی حد تک ان روایات کو مانتے ہوئے اس ذوق اور اندرونی وجدان کی کوئی اہمیت ذہن میں لیے ہوئے ہوں اور ان کا ایمانی احساس بالکل مردہ نہ ہو چکا ہو، ورنہ جو لوگ سرے سے اس اعتقاد اور ذوق کے اس کو چہ ہی سے نابلد اور بے ذوق محض ہوں وہ اسے علم و حکمت کہنے کے بجائے تخیل آفرینی کا عنوان دے کر اڑا دیتے اور بے التفاتی کی نذر کر کے دین سے بدستور محروم رہ جاتے چہ جائیکہ اس سے کوئی فائدہ اٹھاتے، چنانچہ اس عقل پسندی کے ابتدائی دور میں جو انگریزوں کی دراندازیوں، عیارانہ سازشوں اور ان کے ٹھکانہ نظریات کا بھی ابتدائی ہی دور تھا، اس عقل و نقل کی آمیزش سے وہ لوگ راہ راست پر آتے رہے جنہیں گو عقل چین سے نہیں بیٹھنے دیتی تھی لیکن پھر بھی وہ اس دور کے عمومی ماحول اور دینی رنگ کے پھیلے ہوئے اثرات سے کچھ نہ کچھ مانوس اور متاثر ہونے کی وجہ سے اتنے بیگانہ دین نہیں ہو گئے تھے کہ کھلے بندوں الحاد و ہریت کی دلدل میں پھنس جاتے یا اندرونی ذوق و وجدان اور ضمیر کی سلامتی سے کلیتہً بیگانہ ہو کر صریح انکار و تکذیب پر آ جاتے۔

لیکن اس دور کی طفولیت کا زمانہ گزر جانے پر جب عقل پسندی کے شباب کا دور آیا اور انگریزی اقتدار بھی مخفی اور سازشی دور سے گزر کر کھلے میدانوں میں دوڑنے لگا تو اسی نسبت سے یہ ذوق بھی گھٹنے لگا، بلکہ اس کی ساتھ جب کہ فرنگی نظریات اور الحادی افکار دین کے مقابلہ میں ایک حریف کی صورت میں سامنے آنے لگے اور فلسفے کے ساتھ سائنس کا جوڑ لگ جانے سے یہ نظریات محسوسات کی صورت اختیار کرنے لگے تو عقل محض بھی پیچھے رہ گئی اور اس کے تحت حکومت پر یلغار کر کے محسوس پسندی نے قبضہ جمالیہ اور کسی منقول کو منقول بنا کر پیش کر دیا جانا بھی اس کے مان لینے کا ضامن نہ رہا جب تک کہ اسے محسوسات کا لباس پہنا کر سامنے نہ کر دیا جائے، کیوں کہ زمانہ کی رفتار اور ہوا کا رخ بتلا رہا تھا کہ اب عنقریب نیوٹن اور گونے کی جگہ لینن اور اسٹالین لینے والے ہیں اور نظریاتی فلسفوں کے بجائے حسی اور معاشرتی ازم اور حسیاتی فلسفوں کی داغ بیل پڑنے والی ہے، جو کسی بھی نظریاتی اور عقلیاتی فلسفہ کو اس وقت تک اہمیت دینے کے لیے تیار نہ ہوں گے جب تک کہ اس میں عملیاتی اور محسوس عوامل کا فرما نظر نہ آئیں بلکہ ان معاشرتی اور حسیاتی ازموں کے گلے میں زور و توانائی کی تلواریں بھی حائل نہ ہوں، چنانچہ انگلستان کی پارلیمنٹ میں

حسی اور مادی طاقتوں کے گھمنڈ میں گلیڈ اسٹون کی یہ صدا گونجنے والی تھی کہ ”ہم اب اس درجہ طاقتور ہو چکے ہیں کہ اگر آسمان بھی ہم پر گرنا چاہے تو ہم اُسے اپنی سنگینوں کی نوک پر روک لیں گے“ پھر کچھ وقفہ کے بعد اسٹالن کا یہ نعرہ فضا میں گونجنے والا تھا کہ اب ہم نے روسی سرحدوں میں خدا کا داخلہ ممنوع قرار دیدیا ہے، سگاریں چاند کے سفر سے واپس ہو کر یہ کہنے والا تھا کہ میں زمین کے مرکز سے گذر کر آسانی فضا میں چکر کا شاعر ہا اور میں نے ایک گھنٹہ میں سترہ مرتبہ سورج کا طلوع و غروب دیکھا، مگر خدا کو وہاں کسی جگہ نہیں پایا، نیز اس دنیائے دنی میں گھلے بندوں اینٹی خدا اور اینٹی رسول انجمنیں بھی قائم ہونے والی تھیں، صرف اس لیے کہ خدا انھیں آنکھوں سے نظر نہیں آتا۔ معاذ اللہ۔ حاصل یہ کہ عقلی تک و تاز کے بجائے حسی دوز شروع ہو رہی تھی اور دل و دماغ کی طاقتوں کی جگہ صرف پیشانی کی آنکھ کی حکمرانی جسے والی تھی۔ بالفاظ دیگر وہ پرانی یہودیت دنیا کے سامنے پھر سے زندہ ہو کر سامنے آنے والی تھی جس نے یہود کے ایمان کو غارت کیا تھا اور وہ یہی تھی کہ انھوں نے اپنی دینی بنیاد پر تیشہ چلاتے ہوئے آنکھ ہی کو اپنا معبود ٹھہرایا تھا، اور یہ کہا تھا کہ: ”ہم (اے موسیٰ) تم پر ایمان نہیں لائیں گے جب تک خدا کو کھلی آنکھوں نہ دیکھ لیں۔“ اور یہ کہ ہم خدائی کلام کو کلام الہی تسلیم نہیں کریں گے جب تک کہ خدائی آواز اپنے ان کانوں سے نہ سن لیں۔ حتیٰ نسמע کلام اللہ۔ گویا یہ ذلیخ اصول کی شکل اختیار کر چکا تھا کہ جو چیز آنکھ سے محسوس نہ ہو وہ موجود بھی نہیں ہے، جس کا حاصل یہی تو تھا کہ عقل کی جگہ حس اور معقولات کی جگہ محسوسات لے چکے تھے، اس لیے وہ معنویات کو بھی جو دل سے دیکھنے کی چیزیں اور حسی شکل و صورت سے بری و بالا ہیں آنکھوں ہی سے دیکھ لینے کے خواہش مند تھے جو فطرت کے خلاف تھا، پس انھیں دین جیسی لطیف اور معنوی حقیقت سمجھانے کے لیے محض عقلی قیاس میں سامنے لے آنا کافی نہیں رہ گیا تھا، جب تک اسے محسوسات کا لبادہ اڑھا کر سامنے نہ لایا جائے اس لیے جیسے اس عقل پسندی کے دور کے آغاز پر حضرت الامام شاہ ولی اللہ نے بالہام الہی بیان دین کے لیے عقلی حجت و برہان کی راہ ڈالی اسی طرح اس حس پسندی کے دور کے آغاز پر انہیں کی چوتھی عملی پشت کے ایک جوہر حضرت شاہ عبدالغنی محدث دہلوی نے دنیا کی یہ صورت حال دیکھ کر بیان دین میں محسوسات کے لباس کی نشان دہی بھی فرمائی، گواس کے عملی دور کا آغاز بعد میں ہوا، چنانچہ یہ حقیقت خود انہی کے واقعہ سے نمایاں ہوتی ہے جسے حاجی امیر شاہ خاں صاحب خورجی متوسل خاص حضرت قاسم العلوم نانوتوی نے طلبہ کی ایک جماعت کے سامنے بیان فرمایا جس میں یہ احقر راقم الحروف بھی حاضر تھا، کہ حکیم نور الدین خلیفہ اول مرزا قادیانی، حضرت شاہ عبدالغنی صاحب کے تلامذہ میں شامل تھا، گو بعد میں گرہا ہو گیا، اس کے فارغ التحصیل ہو جانے پر حضرت شاہ صاحب نے اُس سے فرمایا کہ میاں نور الدین کتا میں تو تم نے ختم کر لیں اب کچھ اللہ اللہ کرنا سیکھو، اُس نے کہا کہ حضرت قرآن پڑھ لیا، حدیث پڑھ لی اس کے سوا اور اللہ اللہ کیا ہے؟ فرمایا کہ میاں نور الدین تم نے میرے درس حدیث سے یہ اندازہ لگالیا ہوگا کہ میں منقول کو معقول کر کے دکھلا دیتا ہوں، اللہ اللہ کرنے سے یہ معقول محسوس بن جائے گا، منشا یہ تھا کہ کثرت ذکر سے ہی اشراق قلبی پیدا ہوتا ہے

جس کے نور سے عالم معنویات کے ساتھ عالم حیات کے حقائق و معارف بھی کھل جاتے ہیں، اشارہ اس طرف تھا کہ اب دین کو صرف نظری طور پر عقلی رنگ میں پیش کر دیا جانا کافی نہ ہوگا، جب تک اُسے حسی انداز کے دلائل اور محسوس شواہد سے دنیا کے آگے نہ رکھا جائے، جس کا راستہ ریاضت و مجاہدہ اور کثرتِ ذکر کے سوا دوسرا نہیں کہ اس سے قلب میں معرفت و بصیرت اور اس سے انکشافِ حقائق کی شان پیدا ہوتی ہے اور نظریاتی مسائل محسوسات بن کر نظر آنے لگتے ہیں۔

پس اس بیان و دین میں حضرت الامام ولی اللہ نے تو عقلی مصالح و اسرار کو شامل کیا تھا اور ان کے اس طبقہ چہارم کے تلیذ خاص (حضرت شاہ عبدالغنی) نے اسی کے ساتھ حسی اور مشاہداتی دلائل و شواہد کو بھی شامل کر دیا ہے جو اسی الہام ربانی اور القا، عرفانی کے نور کا اثر تھا، لیکن تھا بہر حال یہ بھی وہی ذوقی اور خطابی انداز جو آیات و روایات کی حکمت کے طور پر اپنوں یا حسی قرب کے انفرادی کے لیے مؤثر اور انہی کے جذبات کو اپیل کر سکتا تھا، ایسی استدلالی شان کا نہ تھا کہ ایک منکر محض اور معاند خالص کو بھی جو کتاب و سنت اور وحی الہی کا انکار دل میں چھپائے ہوئے ہو اور خود دوسرے سے وجود و مصالح کا منکر، نبوت ہی ضرورت سے منحرف ہو کر حشر و نشر ہی کا سر سے قائل نہ ہو اور ان عقائد کو محض ایک دل خوش کن داستان پارینہ سمجھے ہوئے ہو تو آیت و روایت یا اس کی نسبت سے پیدا شدہ حکمت و بصیرت اس پر کیا اثر انداز ہو سکتی تھی جو آیت و روایت کا نام سنتے ہی بدک جاتا ہو، اس لیے ضرورت تھی کہ آیات و روایات کا ابتدائی ذکر کیے بغیر دین کو اس کے سامنے محض سائنٹیفک اصول سے فلسفیانہ پیرایوں اور موجودہ دور کے حیاتی ازموں کے انداز سے اس طرح پیش کیا جائے کہ قطع نظر نقد و روایت کے اور قطع نظر ان کے عقلی دلائل اور محسوس براہین کے، اسلام اس کے سامنے مستقلاً ایک فلسفہ اور ازم کی صورت سے نمایاں ہو۔ ابتدا میں یہ محسوس ہی نہ ہو کہ یہ کوئی آسمانی دین پیش کیا جا رہا ہے بلکہ احساس یہ ہو کہ یہ ایک مستقل فطری اور طبعی فلسفہ اور دستور زندگی ہے جس کے اپنائے بغیر آدمی اپنی زندگی کبھی بھی خوش گواری کے ساتھ نہیں گذار سکتا اور جب اُس کی عقل کی تنگ نائیوں میں اس دین سے اُنس کچھ رواں دواں ہو جائے تو آخر میں کہا جائے کہ یہی تو وہ اسلام ہے جس سے تمہد کے ہوئے تھے۔

اس صورت حال کو سامنے رکھ کر اگر آج کے دور کو دیکھا جائے تو یہ صورت حال اُس میں اپنی انتہائی منزل تک پہنچ چکی ہے، آج کی جنگ عقائد و افکار کی نہیں بلکہ نظریات کی ہے اور حقیقتاً نظریات کی بھی نہیں بلکہ زیادہ تر عنوانات اور اسالیب بیان کی ہے، آج اگر ایک حقیقت کو خدا اور رسول کا نام لے کر پیش کیا جائے تو تو میں اس سے راہ فرار اختیار کر لیتی ہیں اور وہی حقیقت اگر تمدن و معاشرت اور دنیوی مفادات کے عنوان سے پیش کی جائے تو اسے قابل توجہ ہی نہیں بلکہ لائق قبول سمجھتی ہیں جس کے معنی یہ نکلتے ہیں کہ اصل دشمنی خدا اور رسول کے نام سے ہے، ان کے پیغام سے نہیں ہے بشرطیکہ وہ ان کے نام سے پیش نہ کیا جائے جس کا حاصل اس کے سوا اور کیا ہے کہ آج کے سطحیت پسند دور میں ساری مذہبی جنگیں حقائق و وقائع کی نہیں صرف عنوانات کی ہیں، یعنی سطحیت پسندی اس حد پر

آپکی ہے کہ معانی اور حقائق تو بجائے خود ہیں صرف تعبیر اور تعبیری نسبتوں پر حق و باطل کا مدار ٹھہر گیا ہے، مثلاً اگر ابتداء ہی تلقین عقیدہ کسی دینی روایت یا مذہب کے نام سے سامنے آئے خواہ کتنی ہی حکمتیں کھول دی جائیں وہ بدستور وحشت و فرار کی نذر ہوتی رہے گی، اور اسی کو اگر سائنس، فلسفہ، معاشیات اور تمدنی مصالح کے عنوان سے ایک ازم کی صورت میں پیش کیا جائے تو نہ صرف یہ کہ وحشت و فرار کا ذریعہ ثابت نہیں ہوتی بلکہ لائق توجہ اور قابل قبول ہو جاتی ہے گو یاد نیا لفظ پسند اور معنی بیزار ہو چکی ہے، اس لیے محسوسات اور لفظی عنوانات ہی سے اس کی اصلاح بھی ممکن ہے بشرطے کہ وہ لفظ انہی معانی کے ہوں جنہیں دلوں میں پیوست کرنا منظور ہو، اس لیے اس دور کے مریضانِ روح کے علاج کے لیے اس ولی اللہی خاندان کی پانچویں عملی پشت میں ایک فرد اٹھا جس نے اس مذکورہ نچ پر دین و مذہب، دینی عقائد اور دینی اصول و کلیات کو اسی الہام ربانی کی تحریک سے ابتداء ہی قرآن و حدیث یا مذہب و ملت کا نام لیے بغیر حقائق قرآن و حدیث کو ایسے استدلالی اور منطقی طرز بیان سے زمانہ کے سامنے پیش کیا جیسے وہ اس زمانہ کے حسب حال ایک مضبوط اور مستحکم ازم پیش کر رہا ہے جس کا ظاہری عنوان ابتداء نہ اعلان مذہب ہے نہ اطلاع غیب مگر انتہاء وہی مذہب اور عقیدہ غیب ہے، مگر اس ڈھنگ سے کہ جیسے وہ خالص ایک فلسفیانہ ازم کی تلقین ہے کہ اُس کے مانے بغیر نہ اس دور کی معاشرت صحیح اسلوب سے چل سکتی ہے نہ سیاست و مدنیت اور نہ ہی مابعد الموت کی زندگی استوار اور کامیاب ہو سکتی ہے، اس لیے اس نے ایک نئے حیاتی فلسفہ و حکمت کی بنیاد ڈالی، ہم اسی شخصیت کو حضرت قاسم العلوم مولانا محمد قاسم نانوتوی رحمہ اللہ کے نام سے یاد کرتے ہیں، جو شاہ ولی اللہ شاہ عبدالعزیز، شاہ محمد اعلیٰ اور شاہ عبدالغنی کے علوم کا نچوڑ اور ان کے دینی تفقہ کا خلاصہ تھا اور اس نے وہی امانت جو ولی اللہی دور سے لی تھی اس دور کے مناسب حال حکیمانہ انداز سے دنیا کے سامنے رکھ دی، چنانچہ اس دور کے ذہن کے پوس نظر حضرت قاسم العلوم کی تحریرات اور تصنیفات میں سطح پر آیات و روایات یا دینی اصطلاحات کا ابتداء کہیں ذکر نہیں آتا گو وہ معنی آیات و روایات ہی ہوتی ہیں بلکہ نمایاں طریق پر تعبیری حصہ بلحاظ صورت استدلال شکلوں، برہانی حجتوں اور حسی شواہد و نظائر کی صورتوں پر مشتمل ہوتا ہے اور اندرونی حصہ بلحاظ معانی و مرادات ایمانی حقیقتوں، عرفانی دشقیوں اور کشفی و انشراح کی کیفیتوں پر مشتمل ہوتا ہے، اس لیے حضرت قاسم العلوم نے اس دور کے مسلمات اور محسوسات کے آئینہ میں آیات و روایات کا جلوہ نمایاں کیا ہے، مگر فلسفیانہ استدلال اور منطقیانہ طرز اثبات سے اس طرح جیسے ایک مستقل فلسفہ حیات پیش کیا جا رہا ہے۔ مگر آخر میں کھلتا یہ ہے کہ یہی تو وہ اسلام ہے جس کے نام سے دنیا کو وحشت زدہ کر دیا گیا تھا، اس طرح اُن پر یہ کھل جاتا ہے کہ وہ صرف ناموں اور عنوانوں پر لڑ رہے تھے۔ حقیقت حال کی انہیں ہوا بھی نہیں لگتی تھی، درحالیکہ فطرۃ وہ حقیقت سے دور نہ تھے لیکن جب اس حکیمانہ طرز سے اُن پر حقیقت کھل گئی تو انجام کار وہی عنوان اس پر آ گیا جو اس حقیقت کے لیے اللہ رب العزت نے وضع فرمایا تھا یعنی اسلام جسے شاہ ولی اللہ اور اُن کے پیشروں نے پیش کیا تھا۔ (جاری ہے)